

L-SPEAKER LOUIS GALEA JAPPOĠĠJA L-ISFORZI GĦAD-DJALOGU U L-KONSENSUS FI HDAN L-MCESD.

L-iSpeaker tal-Kamra tad-Deputati Dott. Louis Galea saħaq dwar il-bżonn ta' djalogu u konsensus ġenwini biex is-soċjeta' Maltija tagħmel il-qabża ta' kwalita` li jmiss fl-iżvilupp tal-pajjiż u tegħleb l-isfida tar-riċessjoni ekonomika li ħakmet lid-dinja. "Din il-qabża ta' kwalita` ma tistax iseħħ mingħajr twettiq ta' impenn totali u konkret favur it-tiżib sħiħ tal-mara Maltija f'kull aspekk tal-iżvilupp soċjali, ekonomiku, kulturali u politiku."

Louis Galea sostna dan meta dalgħodu inawgura r-Raba' Kungress tal-Organizzazzjonijiet tan-Nisa tal-Istati Żgħar fl-Ewropa li qed jiġi ospitat mill-Kunsill Nazzjonali tan-Nisa (KNN) fil-Palace Hotel f'Tas-Sliema. Il-Kungress, presedut minn Grace Attard, Presidente tal-KNN, qed jipprovdi jumejn ta' diskussjoni fuq it-tema ġenerali "***The Role of Gender Equality in the Small States of Europe***". Il-Kungress ġie indirizzat ukoll minn diversi esperti u kelliema, Maltin u barranin, li jirrapreżentaw oqsma u interessi diversi.

L-Speaker Louis Galea qal li huwa jappoġġja l-isforzi li l-unjoni u min iħaddem, flimkien mas-soċjeta' ċivili, ġew rapportati li qed jagħmlu fi hdan il-Kunsill Malti għall-iżvilupp Ekonomiku u Soċjali bit-tama li jintlaħaq l-aħjar konsensus possibbli dwar l-istrateġija u l-miżuri li fuqhom jista' jkun mibni l-Budget li jmiss. Huwa emfasizza li d-djalogu u l-konsensus miksub dwar strateġija ta' importanza nazzjonali qatt ma jdagħġfu anzi jsaħħu l-partijiet soċjali u politiki li jkunu sawruh. "Il-kompetizzjoni politika għall-aħjar programm tkun aktar sana u aktar demokratika meta sseħħ f'qafas ta' konsensus fuq il-kwistjonijiet fundamentali għall-iżvilupp u l-progress tal-poplu Malti," sostna Louis Galea.

Louis Galea qal li, wara ħafna snin ta' miżuri minn kull naħa biex il-mara tikseb il-post li jitsħoqqilha fis-soċjeta', tajjeb wieħed jirrifletti fejn wasalna u fejn sejin. "Wieħed mill-aspetti li jifta' dawl fuq is-sehem tal-mara fis-soċjeta' huwa x'livell ta' partecipazzjoni femminili hemm fl-edukazzjoni vokazzjonali u oġġla, fis-suq tax-xogħol, u fit-teħid ta' deċizzjonijiet fl-igvernar tal-oqsma kollha tal-pajjiż." Louis Galea spjega li filwaqt li fl-istatistika wieħed jiteklem dwar il-fenomeni tal-popolazzjoni inattiva, tajjeb li jkun hemm analiżi kritika ta' dan x'ifisser u x'inhu l-impatt tiegħu fuq is-soċjeta'.

L-iSpeaker fisser li min ikun qed jistudja u jitħarreġ u min qed jerfa' r-responsabbiltà tal-familja, kif qed jagħmlu eluf ta' nisa, ma tistax tgħidli li hu "inattiv". "Huwa żball li l-kontribut tal-mara u tar-raġel fit-trobbija u l-kura tal-familja, u l-kontribut tal-volontarjat, għadhom ma ġewx aċċettati internazzjonalment li għandom valur finanzjarju li għandu jidhol fil-kalkolu tat-tkabbir tal-ġid nazzjonali, il-GNP u l-GDP."

Louis Galea qal li minn riċerka tal-2004 fl-Ingilterra l-valur tal-ħidma tal-volontarjat, fejn il-maġġoranza huma nisa, ġie stmat li jiswa 57 miljun sterlina fis-sena, filwaqt li fil-Kanada jinħadmu aktar minn biljun siegħa xogħol fis-sena mill-volontarjat li ġew kalkolati ekwivalenti għal kwazi 600,000 impjeg full-time. Malta għandha madwar 6,500 persuna jaħdmu fil-volontarjat, b'60% minnhom nisa, filwaqt li 80% ta' dawk li jaħmu part-time mal-volontarjat huma wkoll nisa.

Louis Galea qal li fadal ħafna x'isir biex is-soċjeta' jkollha l-istrutturi u l-programmi meħtieġa li jwasslu ħalli nisa u rġiel jieħdu sehem indaqs fil-ħidma u l-frott tan-nazzjon. F'Malta qed jittieħdu diversi miżuri biex nersqu lejn din il-mira, fosthom, ir-reviżjoni tal-faxex tat-taxxa, skemi ta' taħriġ, edukazzjoni vokazzjonali inklużiva, miżuri kontra l-abbużi fil-benefiċċji soċjali u fl-ekonomija s-sewda, kreditu tal-kontribut tas-sigurta' soċjali għall-ġenituri dedikati għat-trobbija tal-ulied, inċentivi għal *childcare facilities* u *flexitime*. "Dawn u oħrajn kollha huma maħsuba biex tonqos ir-rata ta' inattività fil-popolazzjoni. Iżda hemm bżonn sforz nazzjonali aktar b'saħħtu biex inħaffu l-pass ta' riżultati oħra positivi fil-qasam tal-ugwaljanza bejn in-nisa u l-irġiel. M'hemmx dubju li dawn huma miżuri li jiswew il-flus u allura jrid ikun hemm konsensus nazzjonali dwar kif l-aħjar wieħed isolvi t-tensjoni qawwija bejn il-bżonn ta' aktar investiment f'dan il-qasam, sew mill-Gvern kif ukoll mill-privat, u min naħa l-oħra, il-kwestjoni tas-sostenibbiltà tal-finanzi pubbliċi, tas-sistema ta' protezzjoni soċjali, u tal-kompetittività ekonomika tal-pajjiż."

L-iSpeaker Louis Galea temm id-diskors tiegħu billi rrefera għar-rapport li tressaq quddiem l-MCESD mill-partijiet soċjali u s-soċjeta' ċivili. Huwa qal li jaqbel ħafna li l-iskop tal-politika soċjali għandu jkun li

jsaħħaħ is-sehem tal-familja bħala mezz għat-tisħiħ tal-koeżjoni soċjali. “Iżda l-koeżjoni soċjali timplika b’mod radikali it-twettiq tal-ugwaljanza bejn il-mara u r-raġel f’kull aspett tal-ħajja tas-soċjeta.”

DOI – 25.09.2009